

सर्वोच्च अदालत, संयुक्त इजलास
माननीय न्यायाधीश श्री दीपककुमार कार्की
माननीय न्यायाधीश श्री सारदा प्रसाद घिमिरे

आदेश

०७०-WO-०३७२

मुद्दा : उत्प्रेषण समेत ।

उदयपुर जिल्ला, तपेश्वरी गा.वि.स. वडा नं. ५ घर भई हाल सुनसरी टेक्निकल
कलेज प्रा.लि. धरानमा व्याचलर ईन फार्मेसी प्रथम वर्षमा अध्ययनरत ओमकृष्ण
चौधरी -----१

चितवन जिल्ला, भरतपुर न.पा. वडा नं. १० घर भई हाल सुनसरी टेक्निकल कलेज
प्रा.लि. धरानमा व्याचलर ईन फार्मेसी प्रथम वर्षमा अध्ययनरत निलकण्ठ शर्मा ---१

सर्लाही जिल्ला, हरिवन गा.वि.स. वडा नं. १ घर भई हाल सुनसरी टेक्निकल कलेज
प्रा.लि. धरानमा व्याचलर ईन फार्मेसी प्रथम वर्षमा अध्ययनरत नवराज उप्रेती ----१

स्याङजा जिल्ला, पुतलीबजार न.पा. वडा नं. ७ घर भई हाल सुनसरी टेक्निकल
कलेज प्रा.लि. धरानमा व्याचलर ईन फार्मेसी प्रथम वर्षमा अध्ययनरत महेश्वर
पोखरेल -----१

विरुद्ध

त्रिभुवन विश्वविद्यालय चिकित्सा शास्त्र अध्ययन संस्थान, महाराजगंज काठमाडौं ---१

ऐ. ऐ. डिनको कार्यालय, महाराजगंज काठमाडौं -----१

ऐ. ऐ. परीक्षा नियन्त्रण महाशाखा, महाराजगंज काठमाडौं -----१

नेपाल सरकार, शिक्षा मन्त्रालय, उच्च तथा प्राविधिक शिक्षा शाखा केशरमहल
काठमाडौं -----१

सुनसरी टेक्निकल कलेज प्रा.लि. धरान सुनसरी -----१

निवेदक

विपक्षी

नेपालको अन्तरिम संविधान २०६३ को धारा ३२/१०७(२) बमोजिम यसै
अदालतको अधिकार क्षेत्रभित्र पर्ने प्रस्तुत रिट निवेदनको तथ्य एवं आदेश यस प्रकार छः-

निवेदकहरू शिक्षा मन्त्रालयबाट लिईने ब्याचलर ईन फार्मेसिको छात्रवृत्ति कोटामा मन्त्रालयबाट लिईएको मिति २०७०।१।५ को सूचनामा उल्लेखित योग्यता परिक्षा उत्तिर्ण गरी त्रि.बि.बि. चिकित्साशास्त्र अध्ययन संस्थानबाट सम्बन्धन प्राप्त सुनसरी टेक्निकल कलेजमा मिति २०७०।२।९ देखि प्रथम वर्षमा भर्ना भई अध्ययन गरि नियमित तर्फको पूर्ण परीक्षामा समावेश गर्नको लागि परीक्षा फाराम समेत समयमा नै भरी त्रिभुवन विश्वविद्यालय चिकित्सा शास्त्र अध्ययन संस्थान महाराजगंजको परीक्षा महाशाखाले स्वीकारेकोमा एक्कासि कुनै जानकारी नै नदिई परिक्षा फाराम समेत भरिसकेको अवस्थामा मिति २०७० मंसिरबाट सञ्चालन हुने परीक्षामा सामेल हुनबाट बञ्चित गरेको छ। यी सबै प्रक्रिया पूरा भई हामी निवेदकहरू समेतको पूर्ण नियमित परीक्षा २०७० साल मंसिर ९ गतेबाट संचालन गर्ने गरी रुटिन समेत प्रकाशित भइसकेको छ। तर हामी अध्ययनरत कलेजले एक्कासी मिति २०७०।७।२१ गतेको त्रिभुवन विश्वविद्यालय चिकित्सा शास्त्र अध्ययन संस्थान महाराजगंज डिनको कार्यालय, परीक्षा नियन्त्रण महाशाखाले मिति २०७० साल मंसिरदेखि संचालन गरिने वार्षिक नियमित परीक्षामा सामेल हुनको लागि सोही डिनको कार्यालय तथा परीक्षा नियन्त्रण महाशाखाबाट लिएको प्रवेश परीक्षा पास भएकाहरूलाई मात्र समावेश गराउने भन्ने जानकारी गराएकोले हामी निवेदकहरूको शिक्षा आर्जन गर्न पाउने अधिकारबाट वञ्चित भएकोले यस सम्बन्धमा अन्य कुनै वैकल्पिक उपचार र प्रभावकारी कानूनी मार्ग नभएकोले सम्मानित अदालत समक्ष यो रिट निवेदन लिई उपस्थित भएका छौं।

समानस्तरको समान परीक्षामा समावेश भएका विद्यार्थीहरूका बिचमा असमान व्यवहार गर्ने गरी भएको विपक्षी डिन कार्यालयको मिति २०७०।७।२१ गतेको निर्णय नेपालको अन्तरिम संविधान, २०६३ को धारा १३ द्वारा प्रत्याभूत समानताको सिद्धान्त विपरीत भएकोले उक्त निर्णय गैरकानूनी हुँदा बदरभागी छ। हामी निवेदकहरूको अध्ययन गर्न पाउनुपर्ने अधिकारबाट वञ्चित गराएकोले उक्त डिन कार्यालयको निर्णय उत्प्रेषणको आदेशले बदर गरी परीक्षामा सामेल गराई पूर्ण न्यायिक ईन्साफ दिलाई पाउँ। साथै उक्त परीक्षामा सामेल हुन नपाउँदा हाम्रो भविष्य अनिश्चित भई हामीलाई अपूरणीय क्षति पुग्ने भएकोले हामी निवेदकहरूलाई पछि ठहरे बमोजिम हुने गरी हाल वार्षिक नियमित परीक्षामा सामेल गराउनु भनी सर्वोच्च अदालत नियमावली, २०४९ को नियम ४१ बमोजिम अन्तरिम आदेश समेत जारी गरिपाउँ भन्ने समेत व्यहोराको निवेदन पत्र।

यसमा के कसो भएको हो ? निवेदकको माग बमोजिमको आदेश किन जारी हुन नपर्ने हो ? आदेश जारी हुन नपर्ने कुनै आधार कारण भए बाटोका म्याद बाहेक १५(पन्ध्र) दिनभित्र विपक्षी नं. ४ ले महान्यायाधिवक्ताको कार्यालय मार्फत र अन्य विपक्षीहरूका हकमा

आफै वा आफ्नो कानून व्यवसायी मार्फत लिखित जवाफ लिई उपस्थित हुनु भनी निवेदन र आदेशको प्रतिलिपि साथै राखी विपक्षीहरूका नाउँमा सूचना जारी गरी लिखित जवाफ परेपछि वा अवधि नाघेपछि नियम बमिजिम पेश गर्नु। साथै निवेदकले माग गरेको अन्तरिम आदेश सम्बन्धमा शिक्षा मन्त्रालयको मिति २०६८।९।८ को पत्र र मिति २०६८।९।१ का दिन विश्वविद्यालयका माननीय शिक्षा मन्त्री तथा सहकूलपतिको अध्यक्षतामा बसेको बैठकबाट "नेपालमा स्थापना भएका प्राइभेट मेडिकल कलेजहरूमा अध्ययन गर्ने विद्यार्थीहरू अपर्याप्त भएमा शिक्षा मन्त्रालयबाट लिइएको छात्रवृत्ति छनौट परीक्षामा उत्तिर्णहरूबाट सम्बन्धित विश्वविद्यालय तथा कलेजहरूले भर्ना गर्न रोक्ने परम्परा विकास गर्ने निर्णय भएको" र त्रि.वि.वि. चिकित्सा शास्त्र अध्ययन संस्थान, ढिनको कार्यालय महाराजगंजको मिति २०७०।४।३० को पत्रमा "यस अध्ययन संस्थानको प्राज्ञिक नियन्त्रणमा रही निजी स्तरमा संचालन भएका मेडिकल तथा पारामेडिकल कलेजहरूमा संचालित स्नातक तहको शैक्षिक कार्यक्रममा अध्ययन गर्न २०६९।९।५ गते पछि भर्ना भएका विद्यार्थीहरूलाई एक पटकको लागि मात्र Regular सरह परीक्षामा सामेल हुन दिने नर्णय गरिएको" देखिएका आधारहरूबाट प्रस्तुत रिट निवेदन सम्बन्धमा निर्णय भए अनुसार हुने हुँदा तत्कालको लागि निवेदकहरूले नियमित छात्रको रूपमा अध्ययन गरी राखेको बुझिएकोले निजहरूलाई अध्ययन गरी राखेको कोर्सको विषयमा हुने परीक्षाबाट वञ्चित नगर्नु नगराउनु भनी विपक्षीहरूका नाउँमा अन्तरिम आदेश जारी गरिदिएको छ भन्ने यस अदालतको मिति २०७०।८।१२ को आदेश।

प्रत्येक विषयमा भर्ना हुने उम्मेदवारहरूको छनौट प्रवेश परीक्षाको प्राप्ताङ्कका आधारमा गरिने छ भनी भर्नाको सूचनामा स्पष्टरूपमा उल्लेख रहेको र त्यसरी भर्नाका सूचनामा नेपाल सरकार अन्तर्गतको शिक्षा मन्त्रालयले लिएको प्रवेश परीक्षामा छनौट भएका व्यक्तिहरूले स्वतः भर्ना हुन पाउने छन् भनी कुनै उल्लेख नभएको अवस्थामा यी निवेदकहरू त्रि.वि.वि.बाट सम्बन्धन प्राप्त सुनसरी टेक्निकल कलेज धरानमा व्याचलर ईन फार्मेसीमा भर्ना हुने र भर्ना लिने कार्य पूर्णतः त्रि.वि.को सूचना र नियमको विपरीत रहेको छ। जहाँसम्म २०६८।९।१ को निर्णयको कुरा छ उक्त समयमा भएको निर्णय भिन्न विषय र भिन्न परिवेशमा गरिएको र सो निर्णय त्रि.वि.वि.बाट कार्यान्वयन पनि भएको थिएन। त्यस समयमा सम्मानित अदालतबाट अन्तरिम आदेश जारी भएपछि MBBS र BDS मा त्रि.वि.वि.ले पुनः प्रवेश परीक्षा लिएको थियो भने त्रि.वि.वि.को प्रवेश परीक्षा नै नदिई कुनै पनि विद्यार्थी त्रि.वि.वि.मा भर्ना हुनै पाइँदैन भने यस्तो विषयमा अदालतबाट अन्तरिम आदेशमा छलफल गरी मात्र निर्णयमा पुगनुपर्नेमा अन्तिम निर्णय गर्दा असर पर्ने किसिमबाट एकतर्फ रूपमा जारी भएको अन्तरिम आदेश समेत निस्कृत गरी रिट निवेदन खारेज गरिपाउँ भन्ने त्रिभुवन विश्वविद्यालय चिकित्सा शास्त्र अध्ययन

संस्थानको लिखित जवाफ ।

शिक्षा मन्त्री तथा त्रिभुवन विश्वविद्यालयका सहकुलपतिज्यूको अध्यक्षतामा सबै विश्वविद्यालयका उपकुलपति तथा डिनहरू समेत सहभागी रहेको मिति २०६८।९।१ मा बसेको बैठकले उच्च शिक्षामा देखिएका विभिन्न समस्याहरूको सम्बन्धमा विस्तृत छलफल भई निर्णयमा "नेपालमा स्थापना भएका प्राइभेट मेडिकल कलेजहरूमा अध्ययन गर्ने विद्यार्थीहरू अपर्याप्त भएमा शिक्षा मन्त्रालयबाट लिइएको छात्रवृत्ति छनौट परीक्षामा उत्तिर्णहरूबाट सम्बन्धित विश्वविद्यालय तथा कलेजहरूले भर्ना गर्न सक्ने परम्परा विकास गर्ने" निर्णय भएकोले त्रि.वि.वि. उपकुलपति र त्रि.वि.वि. चिकित्सा शास्त्र अध्ययन संस्थान समेतमा लेखी पठाइएकोमा त्रिभुवन विश्वविद्यालय चिकित्सा शास्त्र अध्ययन संस्थान, डिनको कार्यालयको च.नं. १९९, मिति २०६८।९।७ को पत्रबाट शैक्षिक वर्ष ०६८/६९ का लागि उल्लिखित निर्णय कार्यान्वयनका लागि सहमति पत्र प्रदान गरेका आधारमा यस मन्त्रालयका छात्रवृत्ति शाखाबाट प्रकाशित योग्यताक्रममा रहेका उम्मेदवारहरूले निजी खर्चमा सम्बन्धित विषयहरूमा अध्ययन गर्न चाहेमा सम्बन्धित कलेजहरूमा भर्ना हुन सक्ने गरी सार्वजनिक सूचना प्रकाशित गर्ने व्यवस्थाका लागि उच्च तथा प्राविधिक शिक्षा शाखा, शिक्षा मन्त्रालयको च.नं. ३३४, मिति २०६८।९।८ को संलग्न पत्रबाट लेखी आए बमोजिम मन्त्रालयको छात्रवृत्ति शाखाबाट मिति २०६८।९।९ गते गोरखापत्रमा समेत संलग्न सूचना प्रकाशन गरिएको परिप्रेक्ष्यमा विश्वविद्यालयको लिखित सहमति पश्चात् विद्यार्थीहरूको अध्ययन अवसरलाई सुनिश्चित गर्न निजी खर्चमा अध्ययनका लागि यस मन्त्रालयबाट प्रदान गरिएको सो अनुमति प्रक्रिया नियमसंगत नै रहेको साथै निवेदकहरूले मन्त्रालयको कुन निर्णय र काम कारवाहीको कारण आफ्नो हक अधिकारमा आघात परेको हो स्पष्ट उल्लेख गर्न नसकेको हुँदा रिट निवेदन खारेज गरिपाउँ भन्ने शिक्षा मन्त्रालयको लिखित जवाफ ।

त्रि.वि.वि चिकित्सा शास्त्र अध्ययन संस्थान डिनको कार्यालयबाट लिइएको प्रवेश परीक्षा पास भएका सरह शिक्षा मन्त्रालयबाट लिइने छात्रवृत्ति छनौट परीक्षा भएकोले शिक्षा मन्त्रालयबाट लिइएको छात्रवृत्ति छनौट परीक्षा पास भएका मन्त्रालयले नै अध्ययनको लागि सिफारिस गरेका विद्यार्थीहरू र निजी रूपमा खर्च गरी पढ्न चाहेका मन्त्रालयको नै एकै छनौट परीक्षामा सामेल भई प्रवेश परीक्षा उत्तिर्ण गरेका विद्यार्थीहरू बिचमा प्रत्यर्थी डिन कार्यालयको मनोमानी निर्णय तथा पत्राचारका आधारमा मन्त्रालयबाट छात्रवृत्तिमा अध्ययन गर्न पठाएका विद्यार्थीहरू भन्दा अलग हुने गरी निजी खर्चमा भर्ना भएका विद्यार्थीहरूलाई राखिएकोले दुवै तरिकाबाट भर्ना भएका विद्यार्थीहरू समान रूपबाट लिइएको प्रवेश परीक्षा पास गरेका विद्यार्थीहरू भएकोले प्रत्यर्थी डिन कार्यालयबाट असमान व्यवहार गरी नियमित

वार्षिक परीक्षामा सामेल नगर्ने गरी निर्णय गरेको कार्य नेपालको अन्तरिम संविधान, २०६३ को धारा १३ र १७ ले प्रत्याभूत गरेको मौलिक हकबाट बञ्चित भएकोले ऐ. धारा ३१ र १०७ का आधारमा उत्प्रेषणको आदेशद्वारा प्रत्यर्थी दिन कार्यालयको निर्णय बदर गरी रिट निवेदकहरूको निवेदन माग बमोजिम रिट जारी हुने गरी आगामी दिनहरूमा समेत प्रत्यर्थी दिन कार्यालयले तोकी अध्यापनको लागि हामी लिखित जवाफ कर्ताहरूलाई दिएको कोटामा दिनको कार्यालयबाट प्रवेश परीक्षा पास भएका विद्यार्थीहरू अपर्याप्त भएमा शिक्षा मन्त्रालयबाट लिइएको समान स्तरको छात्रवृत्ति छनौट परीक्षाबाट पास भएका विद्यार्थी भर्ना गर्न पाउने गरी रिट निवेदकहरूको अन्य मागहरू खारेज गरिपाउँ भन्ने सुनसरी टेक्निकल कलेज प्रा.लि.को लिखित जवाफ।

नियम बमोजिम पेशी सुचिमा चठी इजलास समक्ष पेश हुन आएको प्रस्तुत रिट निवेदनमा निवेदकका तर्फबाट उपस्थित विद्वान अधिवक्ता श्री टिकराम भट्टराईले मेरो पक्ष निवेदकहरू शिक्षा मन्त्रालयबाट लिईने ब्याचलर ईन फार्मेसिको छात्रवृत्ति कोटामा मन्त्रालयबाट लिइएको मिति २०७०।१।५ को सूचनामा उल्लेखित योग्यता परीक्षा उत्तिर्ण गरी त्रि.बि.बि. चिकित्साशास्त्र अध्ययन संस्थानबाट सम्बन्धन प्राप्त सुनसरी टेक्निकल कलेजमा मिति २०७०।२।९ देखि प्रथम वर्षमा भर्ना भई अध्ययन गरिरहेकोमा एक्कासि कुनै जानकारी नै नदिई परीक्षा फाराम समेत भरिसकेको अवस्थामा मिति २०७० मंसिरबाट सञ्चालन हुने परीक्षामा सामेल हुनबाट बञ्चित गरेको कारणले निवेदकहरूको शिक्षा सम्बन्धि हकमा आघात परेकोले मिति २०७०।७।२१ को पत्र र सो सम्बन्धि कामकारवाही बदर हुनुपर्छ भनी तथा प्रत्यर्थी शिक्षा मन्त्रालयका तर्फबाट उपस्थित विद्वान सह-न्यायाधिवक्ता श्री संजिवराज रेग्मीले शिक्षा मन्त्रालयको छात्रवृत्ति शाखाबाट प्रकाशित योग्यताक्रममा रहेका उम्मेदवारहरूले निजी खर्चमा सम्बन्धित विषयहरूमा अध्ययन गर्न चाहेमा सम्बन्धित कलेजहरूमा भर्ना हुन सक्ने भनि अनुमति मात्र प्रदान गरिएको हो, सो प्रकृया नियमसंगत नै रहेकोले रिट निवेदन खारेज हुनुपर्छ भनि तथा त्रि.बि.बि.चिकित्सा शास्त्र अध्ययन संस्थानका तर्फबाट उपस्थित विद्वान अधिवक्ता श्री नारायण प्रसाद खनालले प्रत्येक विषयमा भर्ना हुने उम्मेदवारहरूको छनौट प्रवेश परीक्षाको प्राप्ताङ्कको आधारमा गरिने छ भनि भर्नाको सूचनामा उल्लेख भएको र भर्नाको सूचनामा नेपाल सरकार शिक्षा मन्त्रालयले लिएको प्रवेश परीक्षामा छनौट भएका व्यक्तिहरू स्वतः भर्ना हुन पाउने छन् भनि कहिँ उल्लेख नभएको अवस्थामा एकतर्फी रूपमा जारी भएको अन्तरिम आदेश निष्कृत्य गरी रिट निवेदन खारेज हुनुपर्छ र सुनसरी टेक्निकल कलेजका तर्फबाट उपस्थित विद्वान अधिवक्ता श्री त्रिलोक बस्नेतले निवेदकहरूलाई अरु नियमित विद्यार्थी सरह रही अध्ययन तथा परीक्षामा सामेल गरी लब्धाङ्कपत्र समेत प्रदान गरिनुपर्छ भनि

गर्नुभएको बहस समेत सुनियो।

उपस्थित विद्वान कानून व्यवसायीहरूले गर्नुभएको बहस समेत सुनी प्रस्तुत निवेदन सहितको मिसिल संलग्न सम्पूर्ण कागजातहरूको अध्ययन गरी हेर्दा निवेदन माग बमोजिमको आदेश जारी गर्नुपर्ने हो, होइन भन्ने सम्बन्धमा निर्णय गर्नुपर्ने देखिन आयो।

निर्णयतर्फ विचार गर्दा प्रस्तुत रिट निवेदनमा शिक्षा मन्त्रालयबाट ब्याचलर ईन फार्मेसीको लागी लिइएको योग्यता परिक्षामा उत्तिर्ण भई सुनसरी टेक्निकल कलेजमा भर्ना भई अध्ययन गरिरहेको अवस्थामा विना कुनै जानकारी कानुनी रूपले प्रवेश परिक्षा पास भएका हामीहरूलाई परिक्षामा सामेल नगर्ने नगराउने भनी मिति २०७०।७।२९ मा बिपक्षी कार्यालयबाट भएको पत्राचार तथा निर्णयले हाम्रो संविधान प्रदत्त हक अधिकारमा आघात पुगेकोले सो कार्य बदर गरी परिक्षामा सामेल गराईपाउँ भन्ने निवेदन जिकिर रहेकोमा शिक्षा मन्त्रालयको छात्रवृत्ति शाखाबाट प्रकाशित योग्यताक्रममा रहेका उम्मेदवारहरूले निजी खर्चमा सम्बन्धित बिषयहरूमा अध्ययन गर्न चाहेमा सम्बन्धित कलेजहरूमा भर्ना हुन सक्ने भनि अनुमति मात्र प्रदान गरिएको हो। भर्नाको सूचनामा नेपाल सरकार शिक्षा मन्त्रालयले लिएको प्रवेश परिक्षामा छनौट भएका व्यक्तिहरू स्वतः भर्ना हुन पाउने छन् भनि कहि उल्लेख नभएको अवस्थामा एकतर्फी रूपमा जारी भएको अन्तरिम आदेश निष्कृत्य गरी रिट निवेदन खारेज हुनुपर्छ भन्ने समेत व्यहोराको लिखित जवाफ रहेको देखिन्छ।

यसमा "नेपालमा स्थापना भएका प्राईभेट मेडिकल कलेजहरूमा अध्ययन गर्ने बिद्यार्थीहरू अप्रयाप्त भएमा शिक्षा मन्त्रालयबाट लिईएको छात्रवृत्ति छनौट परिक्षामा उत्तिर्णहरूबाट सम्बन्धित विश्वविद्यालय तथा कलेजहरूले भर्ना गर्न सक्ने परम्परा बिकास गर्ने निर्णय भयो" भनि मिति २०६८।९।१ मा भएको नेपाल सरकार मन्त्रीस्तरीय निर्णय बमोजिम त्रिभुवन विश्व बिद्यालय चिकित्सा शास्त्र अध्ययन संस्थान डिनको कार्यालयबाट मिति २०७०।४।३० मा सुनसरी टेक्निकल कलेज, धरानलाई ब्याचलर ईन फार्मेसी शैक्षिक कार्यक्रमको लागी ३० जना बिद्यार्थी भर्ना सिट संख्या तोकेको देखिन्छ। सोही बमोजिम प्रवेश परिक्षाको मेरिट लिस्टमा परेका केही बिद्यार्थीहरूलाई शिक्षा मन्त्रालय र टेक्निकल कलेज विच भएको संझौता बमोजिम ब्याचलर ईन फार्मेसी कार्यक्रमको लागी निःशुल्क अध्ययनको लागी मनोनयन गरी मिति २०७०।१।२४ को पत्र सहित पठाएको समेत देखिन्छ। मिति २०७०।४।३० मा त्रि.वि.वि बाट यस टेक्निकल कलेजमा स्नातक तहको शैक्षिक कार्यक्रमहरूमा मिति २०६९ पौष ५ गते पछि भर्ना भएका बिद्यार्थीहरूको नामावली २०७० भाद्र ९ गतेसम्म पठाउनुहुन भनी पत्र समेत पठाएको देखिन्छ।

निवेदकहरू मिति २०७०।२।९ मा उक्त कलेजमा भर्ना भई सबै विवरण भरी शैक्षीक प्रणालीमा सामेल भई नियमित अध्ययन गरिरहेका र त्रि.वि.वि. अध्ययन संस्थानले मिति २०७०।१।१६ मा विशेष ब्याचको रूपमा परिक्षामा सामेल गर्ने भनि निर्णय गरेको देखिन्छ। साथै मिति २०७०।४।३० मा एकपटकलाई नियमित सरह परिक्षामा सामेल गराउने निर्णय समेत भएको देखिन्छ। सो निर्णयले निवेदकहरूलाई नियमित विद्यार्थी सरह अध्ययन गर्ने अवसरबाट बञ्चित गरेको देखिदैन।

प्रस्तुत रिट निवेदनमा यस अदालतबाट जारी भएको अन्तरिम आदेशबाट निवेदकहरू परिक्षामा सामेल भईसकेका र निवेदकहरू मध्ये केहीले लब्धाङ्क पत्र समेत प्राप्त गरिसकेको अवस्था देखिन्छ भने केही निवेदकहरूको लब्धाङ्कपत्र पेश नभएको देखिँदा अध्ययनरत नै रहे भएको र अध्ययन समाप्त हुने क्रममा रहेको हुनाले निजहरूलाई साविक बमोजिम अध्ययन गर्न दिई परिक्षा लिने कार्य हुने नै हुँदा र अध्ययन अवधि बाँकी भए अध्ययन गरी अन्तिम परिक्षामा समावेश हुन पाउने नै देखिन्छ। तसर्थ उल्लेखित तथ्य एवं कारणहरूबाट निवेदकहरूको रिट निवेदनको जिकिर बमोजिम आजको अवस्थामा रिट जारी गर्नुको प्रयोजन र औचित्य नदेखिएकोले रिट निवेदन खारेज हुने ठहर्छ। यस अदालतबाट मिति २०७०।०८।१२ मा भएको अन्तरिम आदेश निष्कृत हुने ठहर्छ। प्रस्तुत रिट निवेदनको दायरीको लगत कट्टा गरी मिसिल नियमानुसार बुझाइदिनु।

न्यायाधीश

उक्त रायमा सहमत छु।

न्यायाधीश

इजलास अधिकृत:- सुमन पाण्डे

कम्प्युटर अपरेटर:- उत्तरमान राई

ईति सम्बत् २०७३ साल फागुन महिना २४ गते रोज ३ शुभम्